
Shri Hayagrivabhigamanam

श्रीहयग्रीवाभिगमनम्

Document Information

Text title : hayagrIvAbhigamanam

File name : hayagrIvAbhigamanam.itx

Category : vishhnu, vishnu

Location : doc_vishhnu

Proofread by : PSA Easwaran psawasaran

Description/comments : Edited by S. V. Radhakrishna Shastriji

Acknowledge-Permission: Mahaperiaval Trust

Latest update : May 13, 2018

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 22, 2023

sanskritdocuments.org

श्रीहयग्रीवाभिगमनम्



अनिरुद्धतनोर्जातमात्मभूक्लेशनाशनम् ।
अभिगच्छामि लक्ष्मीशं हयग्रीववपुर्धरम् ॥ १ ॥

सूर्योऽधुना सरसिजानि विकास्य सर्वान्
उत्थापयन् निजकरैस्तिमिरं निरस्य ।
प्रत्युद्गतो धृतनवासनपुण्डरीकः
श्रीवाजिवक्त्र भगवंस्तव सुप्रभातम् ॥ २ ॥

वेधाः पुरस्तदनु तन्महिषी गिरीशो
वाचस्पतिः कविबुधौ च कलानिधिश्च ।
देवर्षयश्च मिलिता गुरवः परे च
श्रीवाजिवक्त्र भगवंस्तव सुप्रभातम् ॥ ३ ॥

अन्वेषणाय मधुकैटभयोः समुद्रे
वेदाहृतेश्च कृत आदृतसम्प्रचारौ ।
ब्रह्मादिभक्तजनशीर्षपरिष्क्रियार्हौ
श्रीवाजिवक्त्रचरणौ शरणं प्रपद्ये ॥ ४ ॥

श्रीमन् लक्ष्मीहयमुख विभो स्वीकुरुष्वार्चनं मे
श्रीमत्तेऽहं चरणकमलं संश्रयन् साधु याचे ।
इन्दुस्यन्दाधिकशुभसुधासाररूपं त्वदीयं
रूपं चित्ते लसतु महितं सुन्दरं सेन्दिरं मे ॥ ५ ॥

दत्त्वा वेदं द्रुतमथ मधुं कैटभञ्जास्य चोरौ
हत्वा यस्त्वं निखिलभुवनस्त्रष्टरक्षामतानीः ।
श्रीमन् लक्ष्मीहयमुख विधेह्यद्भुतं तत्त्वबोधं
क्षोभे प्राप्तेऽपि च बहुविधे प्रच्युतिर्यस्य न स्यात् ॥ ६ ॥
यं त्वं लक्ष्मीहयमुख पुरा स्वर्गिणां कामकामैः

आराध्यत्वं फलमपि दिशन् वेदतत्त्वार्थमन्यम् ।
तेभ्योऽवोचः सकलवचसामुत्तमेऽर्थे पुमर्थे
सर्वान्तस्स्थे त्वयि भवतु मे पारमैकान्त्यनिष्ठा ॥ ७ ॥

नानाबाह्येन्द्रियपरवशं वानरप्रायमेतत्
चित्तं ध्यानं कथमिह ततो वाजिवक्र प्रसन्नः ।
स्वच्छ-स्वादु-प्रगुण-सुभग-व्योमगङ्गाप्रवाह-
स्फीतोत्कर्षं हयमुख वचः सन्तनु श्रेष्ठतीर्थम् ॥ ८ ॥


वैराग्यद्वौ विहितमनसां नैव देवान्तरार्चा
मा भूदेषा क्वचिदनुमते सत्समृद्ध्यादिकेऽपि ।
त्वय्यभ्यर्थ्यं भवति यदिदं श्रीहयग्रीव तस्मिन्
निष्ठाभङ्गक्षणनिपुणस्त्वं हिते चोदयेमाम् ॥ ९ ॥

सत्यं सत्यप्रभृति सुहितं पुष्पमाध्यात्मिकं यत्
तेनैवार्चा तव हयमुख श्रीपते पूर्णतुष्ट्यै ।
यावद्रक्ष्यं भवति गृहिणो देहवदारपुत्रा-
द्येतत्त्यागे त्वघमिति धिया तत्र युक्ते नियुङ्क्ष्व ॥ १० ॥


कैङ्कर्यं यत्तुरगवदन त्वत्त्वदीयप्रसक्त्यै
भक्तेर्ज्ञानस्य च दृढभुवस्तत्परीवाहभूतम् ।
ज्ञानं तन्मे वितनु कृपया दुष्कृतान्ताः कृतान्त-
प्रीत्यै जाता भुवि बहुतताः येन निर्मूलिताः स्युः ॥ ११ ॥

त्वत्सारूप्यं सितहयमुख त्वत्क्षुषा प्राप्य पत्यु-
र्जिह्वावासा जयति चतुरास्यश्च स त्वत्कृपातः ।
पौत्रः शम्भुर्गिरिवरपतिर्दक्षिणामूर्तिरेवं
सर्वज्ञोऽभून्मयि च निखिलो बन्धुरेवं प्रसीद ॥ १२ ॥

मधुसूदनवीक्षणावदाता इति तस्मिन् महिते निवेदयन्तः ।
शुभधीगुणशील वाग्विलासाः सुखिनः स्युः स्वकरस्थपूरुषार्थाः ॥ १३ ॥
इति श्रीहयग्रीवाभिगमनं सम्पूर्णम् ।

——
Shri Hayagrivabhigamanam

pdf was typeset on December 22, 2023

——
Please send corrections to sanskrit@cheerful.com

